

मुख्यवार्ता:

- एकोनाशीतितमे स्वातन्त्र्यदिवसावसरे प्रधानमन्त्रिणा नरेन्द्रमोदिना राष्ट्रस्य नेतृत्वम् कुर्वन्; आत्मनिर्भर-भारतम् अङ्गीकर्तुं लालकिला इत्यस्य प्रासादात् अनेके उपक्रमाः घोषिताः।
- प्रधानमन्त्री उक्तवान् यत् विकसितभारतस्य दूरदृष्टिं साधयितुं सर्वकारः देशस्य भाविनागरिकाणां कल्याणाय कार्यबलस्य स्थापना करिष्यतीति।
- प्रधानमन्त्री मोदी पाकिस्तानाय कठोरवाक्प्रहारं कुर्वन् उक्तवान् यत् भारतं परमाणु-विभीषिकां न सहतीति; आपरेशन् सिन्दूर् इत्यस्य प्रशंसाञ्च कुर्वन्, अभियानमिमं सशस्त्रसेनायाः शौर्यस्य प्रबलम् प्रमाणमस्तीति उक्तवान्।
- महत्त्वपूर्णप्रौद्योगिकीक्षेत्रे राष्ट्रस्य शक्तिं प्रतिबिम्बयन्, प्रधानमन्त्री वर्षान्तं यावत् मेड् इन् इण्डिया सेमिकण्डक्टर् चिप्स् इत्यस्य प्रवर्तनस्य उद्घोषणाम् अकरोत्।
- विदेशेषु भारतीय-दूतावासैः देशभक्ति-भावनया उत्साहेन च स्वातन्त्र्य-दिवसाचरणं क्रियते।
- किश्तवाङ्-क्षेत्रे मेघस्फोटेन मृतानां सङ्ख्या पञ्चचत्वारिंशत् अभवत्; युद्धस्तरेण साहाय्योद्धारकार्यम् अनुवर्तते; साम्प्रतं यावत् विंशत्यधिकैकशततोऽधिकाः जनाः रक्षिताः; प्रधानमन्त्री च परिस्थितिं समीक्षितवान्।

प्रधानमन्त्री-स्वतन्त्रता दिवसः

अद्य राष्ट्रम् एकोनाशीतितमं स्वातन्त्र्यदिनं समाचरति। प्रधानमन्त्री नरेन्द्रमोदी देहल्याः रक्तदुर्गात् स्वातन्त्र्यदिनाचरणस्य नेतृत्वं कुर्वन् राष्ट्रध्वजम् उत्तोलितवान्। ऐतिहासिकस्य स्मारकस्य प्राकारात् राष्ट्रम् अभिसंबोधयन्, श्रीमोदी, आपरेशन् सिन्दूर् इत्यस्य वीरसैनिकान् अभिवादयत्, अभियानमेतत् देशस्य सशस्त्रसेनायाः शौर्यस्य, यथार्थतायाश्च प्रबलम् प्रमाणम् अस्तीति उक्तवान्। सः उक्तवान् यत् सर्वकारः सशस्त्रसेनां मुक्तहस्तं कृत्वा रणनीतिं निश्चेतुं, लक्ष्यं निर्धारयितुं, समयं निर्वोदुश्च अनुमतिं दत्तवान् इति। सिन्धु-जल-सन्धिः अन्यायिनी आसीत् इति देशस्य जनाः अधुना अवागच्छन् इति प्रधानमन्त्री उल्लिखितवान्। सः अवदत् यत् भारतं इतोऽपि न्यूक्लियर्-इत्यस्य भयादोहनं न सहतीति।

शत्रूणां कस्यापि प्रयासस्य वैफल्याय शक्तियुतां शस्त्रव्यवस्थां निर्मातुं भारतम् मिशन-सुदर्शन-चक्रस्य आरम्भं करिष्यतीति प्रधानमन्त्री मोदी अवदत्। श्रीमोदी अवदत् यत्, अग्रिमेषु दशवर्षेषु, एतत् राष्ट्रियसुरक्षा-कवचम् विस्तारितं, सुदृढं, आधुनिकीकृतञ्च च भविष्यति। रक्षायाः, तन्त्रज्ञानस्य, ऊर्जायाः, अन्तरिक्षस्य, विनिर्माणस्य च क्षेत्रेषु भारतस्य प्रगतिम् उद्धृत्य, आत्मनिर्भरभारतं विकसित-भारतस्य प्रमुखेषु आधारस्थम्भेषु अन्यतमम् इति प्रधानमन्त्री अधोरेखितवान्। सः आपरेशन् सिन्दूर् इत्यस्य प्रशंसाम् कुर्वन् उक्तवान् यत् अभियानमिदं भारतस्य रक्षा-स्वावलंबनस्य निदर्शनमस्तीति।

श्रीमोदी अवदत् यत् सः कृषकाणां मत्स्यपालकानाञ्च हितस्य रक्षणार्थं भित्तिः भूत्वा स्थितः भविष्यति, भारतं कदापि तेषां हितविषये आपोषणं न करिष्यति इति। श्रीमोदी एकलक्षकोटि-रूप्यकाणां प्रमुख-वृत्ति-योजनायाः आरम्भं कृतवान्, यस्यान्तर्गतं नवनियोजित-युवकाः प्रतिमासं

पञ्चदश-सहस्ररूप्यकाणि प्राप्नुयुरिति। सः अवदत् यत्, आर्थिकवृद्धेः गतिं वर्धयितुं, रक्तपित्तस्य निर्मूलनार्थं, शासनस्य आधुनिकीकरणाय च सप्तचत्वारिंशदधिकद्विसहस्र-तमवर्षपर्यन्तं दश लक्षकोटि-डॉलर-मितायाः अर्थव्यवस्थायाः अपेक्षायै भारतं सज्जं भवेदिति। प्रधानमन्त्री अवदत् यत्, अस्य वर्षस्यान्तं यावत् भारतं स्वदेशनिर्मितं सेमिकण्डक्टर् चिप्स् इत्यस्य प्रवर्तनमपि करिष्यतीति।

स्वातन्त्रता दिवसस्य उत्सवः

यदा भारतं स्वस्य 79 तमं स्वातन्त्र्यदिनम् आचर्यते, तदा विदेशेषु स्थिताः भारतीय-दूतावासाः अपि विशेषोत्साहेन देशभक्ति-भावनया च दिवसोऽयं समाचरन्तः सन्ति। सामाजिक-प्रसार-माध्यमे, भारते स्थितः अमेरिकीय-दूतावासः "स्वातन्त्र्य-दिवसस्य शुभाशयाः" इति लिखितवान्। अमेरिकादेशस्य विदेशसचिवः मार्को रुबियो इत्येषः भारतीयजनेभ्यः अभिनन्दनं, शुभाशयाश्च प्रेषितवान्। टोक्यो-नगरात् भारतीय-दूतावासस्य ध्वजारोहण-समारोहस्य दृश्यानि आगतानि सन्ति। माल्दीव्स्-देशे भारतीय-प्रवासिनः हर्-घर्-तिरङ्गा-अभियानेन सह संयुज्य स्वातन्त्र्यदिनम् आचरन्ति।

जम्मू-कश्मीर मेघस्फोटः

गुरुवासरे किश्तवाड-जनपदस्य पद्मार-उपविभागस्य दूरस्थपर्वतग्रामे प्रचण्डः मेघस्फोटः अभवत्, येन द्वौ सी. आई. एस्. एफ्. इत्यस्य कर्मिणौ, अनेके मचैलमाता-तीर्थयात्रिभिश्च सह न्यूनातिन्यूनं पञ्चचत्वारिंशत् जनाः मृताः। प्रधानमन्त्रिणा नरेन्द्रमोदिना अद्य जम्मू-कश्मीरस्य उपराज्यपालेन मनोजसिन्हा तथा मुख्यमन्त्री ओमर् अब्दुल्ला इत्यनेन सह जम्मू-कश्मीरस्य किश्तवाड-क्षेत्रे मेघस्फोटस्य जलप्लावनस्य च स्थितिविषये वार्तालापः विहितः। सामाजिक-माध्यमे श्रीमोदी अवदत् यत् अधिकारिणः प्रभावितानां साहाय्यं कर्तुं भूमौ कार्यं कुर्वन्तः सन्तीति।

डोनाल्ड ट्रम्प-ब्लादिमिर् पुतिन

अमेरिकादेशस्य राष्ट्रपतिन डोनाल्ड ट्रम्पस्य रशियादेशस्य राष्ट्रपतिना ब्लादिमिर् पुतिन् इत्यनेन सह अद्य अलास्का-राज्यस्य एन्कारेज्-नगरे स्थितस्य अमेरिकादेशस्य संयुक्तसैन्याश्रयस्य एल्मेण्डोर्फ्-रिचर्ड्सन् इत्यत्र मेलनं भविष्यति। अस्मिन् वर्षे जनवरीमासे ट्रम्प्-वर्यस्य राष्ट्रपतिपदे पुनरागमनात् परं एतत् तेषां प्रथमं मेलनं भविष्यति। शिखरसम्मेलनात् पूर्वं ट्रम्पः अवदत् यत्, सः मन्यन्ते यत् पुतिनः युक्तेन्-देशे युद्धं समापयितुं सज्जः अस्ति इति।

राज्यस्वातन्त्रता दिवस

समग्रे राष्ट्रे स्वातन्त्रता दिवसः ध्वजारोहणैः, पदसंचलन-विशेषैः, सांस्कृतिककार्यक्रमैः च आचर्यते।

जम्मू-कश्मीरे मुख्यमन्त्री ओमर् अब्दुल्ला इत्येषः श्रीनगरस्य बख्शी-क्रीडाङ्गणे राष्ट्रध्वजारोहणं कृतवान्-षड्वर्षेषु प्रथमवारं निर्वाचितप्रतिनिधिः केन्द्रशासितप्रदेशे उत्सवानां नेतृत्वं कृतवान्। सः नागरिकान् अभिवादयत्, किश्तवाड्-मेघस्फोटस्य पीडितानां विषये दुःखं प्रकटितवान्, पीडितानां परिवाराणां कृते साहाय्यस्य प्रतिज्ञां कृतवान्। उपराज्यपालः मनोजसिन्हा राजभवने स्वातन्त्र्ययोद्धेभ्यः सुरक्षाकर्मचारिभ्यश्च प्रति श्रद्धाञ्जलिम् अर्पयन् उत्सवस्य नेतृत्वं कृतवान्।

तमिलनाडुराज्ये मुख्यमन्त्री एम.के. स्टालिन चेन्नै-नगरस्य सेण्ट्र-जार्ज-दुर्गस्य उपरि ध्वजारोहणं कृतवान्। उत्सवे पारम्परिक-कला-प्रदर्शनानि, आर्. पी. एफ़. इति बलस्य श्वानदलस्य-प्रदर्शनानि, द्विचक्रिका-प्रदर्शनानि च आसन्। राज्यसर्वकारेण प्रमुखेषु मन्दिरेषु भोजोपहाराणां आयोजनमपि कृतम्, तथा च समाजसेवायाः राष्ट्रविकासस्य च कृते पुरस्काराः अपि प्रदत्ताः।

त्रिपुरा-राज्यस्य मुख्यमन्त्री माणिक-साहा-वर्यः अगरतला-नगरे सुरक्षासेनानां भूमिकायाः प्रशंसां कुर्वन्, प्रधानमन्त्री-मोदी-वर्यस्य आत्मनिर्भरभारत-उपक्रमस्य समर्थनं कर्तुम् आह्वयत्। अस्मिन् दिवसे व्यापकरूपेण सहभागिता अभवत्, छात्राः नागरिकाः च देशभक्ति-सङ्गीतमध्ये ध्वजारोहणं कृतवन्तः।

तेलङ्गाना-राज्ये मुख्यमन्त्री ए. रेवन्त रेड्डी इत्यनेन "तेलङ्गाना-राईज़िङ्ग -2047" इति दूरदृष्टिपत्रस्य योजना उद्घाटिता। सः कृष्णा-गोदावरी-नद्योः न्याय्यं जलं प्राप्तुं प्रयत्नान् कर्तुम् प्रतिज्ञां कृतवान्, गृहनिर्माण-कल्याण-योजनानां प्रगतिं च निरूपितवान्।

पुदुचेरी-राज्यस्य मुख्यमन्त्री एन्. रंगासामी वर्येण उत्सवस्य समये चतुर्वर्षाणां सर्वकारीय-उपलब्धीनां समीक्षा कृता, यत्र वरिष्ठाः अधिकारिणः उपस्थिताः आसन्। सांस्कृतिक – प्रदर्शनानि च आयोजिताः।

चण्डीगढ-नगरे केन्द्र-शासित-प्रदेशस्य प्रशासकः गुलाब्-चन्द्-कटारिया इत्येषः परेड्-प्रांगण-स्थले ध्वजारोहणं कृत्वा औपचारिक-पदसंचलनस्य सम्मानं स्वीकृतवान्।

अद्य प्रसारभारत्याः अध्यक्षः नवनीतसेहगलः नव-देहल्यां दूरदर्शन-भवने ध्वजारोहणं कृतवान्।

॥ इति वार्ता: ॥